

eul_wid: mdu-ab

Μόσχος ὁ Συρακούσιος · Moschus of Syracuse

Eros the Runaway

Ἔρως δραπέτης

Period: Ἑλληνιστική Hellenistic
Dialect: Δωρὶς βουκολικὴ Doric Bucolic
Domain: Ποίησις Poetry
Format: Ἑμμετρος Verse

unit_1 Ἀ Κύπρις τὸν Ἔρωτα τὸν υἱέα μακρὸν ἐβώστρει· ὅστις ἐνὶ τριόδοισι πλανώμενον εἶδεν Ἔρωτα, δραπετίδας ἐμός ἐστιν· ὁ μανύσας γέρας ἐξεῖ. μισθός τοι τὸ φίλημα τὸ Κύπριδος· ἦν δ' ἀγάγῃς νιν, οὐ γυμνὸν τὸ φίλημα, τὸ δ', ὧ ξένε, καὶ πλέον ἐξεῖς. ἔστι δ' ὁ παῖς περίσαμος· ἐν εἴκοσι πᾶσι μάθοις νιν. χρῶτα μὲν οὐ λευκὸς πυρὶ δ' εἵκελος· ὄμματα δ' αὐτῷ δριμύλα καὶ φλογόεντα· κακαὶ φρένες, ἀδὺ λάλημα· οὐ γὰρ ἴσον νοέει καὶ φθέγγεται· ὡς μέλι φωνά, ὡς δὲ χολὰ νόος ἐστίν· ἀνάμερος, ἡπεροπευτάς, οὐδὲν ἀλαθεύων, δόλιον βρέφος, ἄγρια παίσδων. εὐπλόκαμον τὸ κάρανον, ἔχει δ' ἰταμὸν τὸ μέτωπον. μικκύλα μὲν τήνῳ τὰ χερύδρια, μακρὰ δὲ βάλλει· βάλλει κεῖς Ἀχέροντα καὶ εἰς Αἴδεω βασιλεία.

unit_2 γυμνὸς ὅλος τό γε σῶμα, νόος δὲ οἱ εὖ πεπύκασται, καὶ πτερόεις ὡς ὄρνις ἐφίπταται ἄλλον ἐπ' ἄλλῳ, ἀνέρας ἡδὲ γυναῖκας, ἐπὶ σπλάγχνοις δὲ κάθηται. τόξον ἔχει μάλα βαιόν, ὑπὲρ τόξῳ δὲ βέλεμνον— τυτθὸν μὲν τὸ βέλεμνον, ἐς αἰθέρα δ' ἄχρι φορεῖται— καὶ χρύσειον περὶ νῶτα φαρέτριον, ἔνδοθι δ' ἐντὶ τοῖς πικροῖς κάλαμοι τοῖς πολλάκι κάμῃ τιτρώσκει. πάντα μὲν ἄγρια ταῦτα· πολὺ πλέον ἢ δαῖς αὐτῷ· βαιὰ λαμπὰς ἐοῖσα τὸν ἄλιον αὐτὸν ἀναίθει. ἦν τύγ' ἔλῃς τήνον, δήσας ἄγε μηδ' ἐλεήσης, κῆν ποτίδης κλαίοντα, φυλάσσεο μή σε πλανάσῃ· κῆν γελάῃ, τύ νιν ἔλκε, καὶ ἦν ἐθέλῃ σε φιλῆσαι, φεῦγε· κακὸν τὸ φίλημα· τὰ χεῖλεα φάρμακον ἐντί. ἦν δὲ λέγῃ, “λάβε ταῦτα· χαρίζομαι ὅσα μοι ὄπλα”, μὴ τὴν θίγῃς πλάνη δῶρα, τὰ γὰρ πυρὶ πάντα βέβηται.

unit_3 [αἶ αἶ καὶ τὸ σίδαρον, ὃ τὸν πυρόεντα καθέξει.]